

सोनिया गांधी के पुस्तक विवाद पर शेखावत का कांग्रेस पर वार

जयपुर, (निसं)। कांग्रेस की पूर्व अध्यक्ष सोनिया गांधी की पुस्तक के प्रकाशक को लेकर कांग्रेस के आरोपों पर केंद्रीय संस्कृति एवं पर्यटन मंत्री गजेंद्र सिंह शेखावत ने कांग्रेस पर तीखा वार किया। उन्होंने साफ कहा कि लेखक और प्रकाशक के बीच के मतभेद को राजनीतिक मुद्दा बनाने और उसमें भारत सरकार को फंसा देने की कोई आवश्यकता नहीं है। शनिवार को जयपुर में शेखावत ने कहा कि यदि लेखक और प्रकाशक के बीच किसी मुद्दे को लेकर अंतरविरोध है तो दोनों पक्षों के अपने-अपने विचार और हित हो सकते हैं। ऐसे में इसका समाधान तलाशने के बजाय राजनीति करना उचित नहीं है। लेखक और प्रकाशक के बीच में कहीं अंतरविरोध हो, प्रकाशक का अपना प्रपोजिटिव हो सकता है और लेखक का अपना व्यू-प्वाइंट हो सकता है। ऐसे में उस पर राजनीति करने के बजाय किसी और प्रकाशक को ढूंढ लेते। इसमें भारत सरकार को बीच में लाने की कहां आवश्यकता है? राजस्थान में निकाय चुनाव के नतीजों को लेकर शेखावत ने कहा कि उन्हें 1०0 प्रतिशत विश्वास है कि भारतीय जनता पार्टी केवल जयपुर ही नहीं, बल्कि पूरे राजस्थान में प्रचंड बहुमत के साथ चुनाव जीतने वाली है।

गोविंददेवजी मंदिर में नंदोत्सव के बाद हाथी-ऊंट और झांकियों के साथ पांच सितंबर को शोभायात्रा निकलेगी

जयपुर(निसं)। जय निवास बाग स्थित ठिकाना मंदिर श्री गोविंद देव जी महाराज का 4 सितंबर शक्रवार को कृष्ण जन्मोत्सव के बाद भाद्रपद कृष्ण नवमी शनिवार, 5 सितंबर को नंदोत्सव धूमधाम से मनाया जाएगा। मंदिर प्रशासन के अनुसार श्रृंगार झांकी के समय नंदोत्सव का आयोजन होगा। इसके बाद शाम 4 बजे मंदिर परिसर से भव्य शोभायात्रा रवाना होगी।

गोविंद देवजी मंदिर के सेवा अधिकारी मानस गोस्वामी के अनुसार शोभायात्रा जलेब चौक, हवामहल बाजार, बड़ी चौपड़, जौहरी बाजार, बापू बाजार, चौड़ा रास्ता, त्रिपोलिया बाजार, छोटी चौपड़, चांदपोल बाजार और बगरू वालों का रास्ता होते हुए मंदिर श्री राधा गोपीनाथ जी पहुंचेगी, जहां इसका विश्राम होगा।

हाथी, ऊंट और घोड़े होंगे आकर्षण: इस शोभायात्रा में हाथी आकर्षण, जय निशान, ऊंट मय लड्डा शहनाई वादन, दो ऊंट मय लवाजमा, दो घोड़े मय लवाजमा और जिया बैड शामिल होंगे। गणेश जी महाराज,

हलवाई कैटरर्स समिति चुनाव: 5 4 1 मतदाता तय करेंगे समिति का नया अध्यक्ष

जयपुर(निसं)। हलवाई कैटरर्स कल्याण समिति के अध्यक्ष पद के चुनाव 2 सितंबर को जनउपयोगी भवन आरपीए रोड पर जयपुर में होने जा रहे है इस चुनाव में अध्यक्ष पद पर और रामेश्वर कसाना और हनुमान गुर्जर के बीच सीधा मुकाबला है। हलवाई कैटरर्स कल्याण समिति के आगामी चुनाव में 541 मतदाता अपने मताधिकार का प्रयोग कर समिति के अध्यक्ष का चुनाव करेंगे। अध्यक्ष पद के लिए होने वाले मतदान के बाद ही परिणाम स्पष्ट होगा और तय होगा कि समिति की कमान किसके हाथ में जाएगी। वहीं हलवाई कैटरर्स कल्याण समिति के अध्यक्ष पद के प्रत्याशी रामेश्वर कसाना ने चुनाव जीतने पर समिति के सदस्यों के हित में स्वास्थ्य सुविधा, स्थायी कार्यालय एवं सदन, पुलिस-प्रशासन से जुड़ी समस्याओं के समाधान और आर्थिक सहायता सहित कई कार्यों को प्राथमिकता देने की घोषणा भी की है।

निकाय चुनाव टिकटों पर भाजपा-कांग्रेस के प्रत्याशी सूची के इंतजार में पीसीसी वॉर रूम में भीलवाड़ा सीटों पर धीरज गुर्जर-रामलाल जाट भिड़े

जयपुर (निसं)। प्रदेश में निकाय चुनाव के लिए टिकटों की घोषणा को लेकर भाजपा और कांग्रेस दोनों में अंतिम दौर का मंथन जारी है। जयपुर समेत प्रदेश की अधिकांश निकायों के सामान्य वाडों में दोनों प्रमुख दल एक-दूसरे की प्रत्याशी सूची का इंतजार करते नजर आ रहे हैं। माना जा रहा है कि सामान्य वाडों में जिताऊ समीकरण और संभावित बागियों की स्थिति को देखते हुए दोनों दल अंतिम समय तक रणनीति बनाने में जुटे हुए हैं। कांग्रेस की प्रदेश स्तरीय राजनीतिक हलचल शनिवार को पीसीसी वॉर रूम में देखने को मिली। यहां भीलवाडा निकाय की सीटों को लेकर चल रही चर्चा के दौरान पूर्व विधायक धीरज गुर्जर और पूर्व मंत्री रामलाल जाट के बीच तीखी नोकझोंक हो गई। बताया जा रहा है कि दोनों नेताओं के बीच

टिकट वितरण और वाडों के नामों को लेकर मतभेद उभरकर सामने आए।पीसीसी वॉर रूम में कांग्रेस प्रदेशाध्यक्षगोविंद सिंह डोटासराऔर नेता प्रतिपक्षटीकाराम जूलीकी मौजूदगी में दोनों नेताओं के बीच करीब आधे घंटे तक तीखी बहस और नोकझोंक चलती रही। वॉर रूम में अचानक बढ़े तनाव के बाद डोटासरा और जूली ने बीच-बचाव कर दोनों नेताओं को शांत कराया। इसके बाद मामला शांत हुआ और टिकटों को लेकर चर्चा आगे बढ़ाई गई।

जयपुर में रविवार को सूची आने की संभावना: कांग्रेस सूत्रों के अनुसार प्रदेशभर में निकाय चुनाव की टिकट सूची को लेकर अंतिम दौर का मंथन चल रहा है। जयपुर को छोड़कर अधिकांश निकायों की सूचियों पर स्थानीय

■ **आधे घंटे तक चली तीखी नोकझोंक, डोटासरा और टीकाराम जूली ने कराया बीच-बचाव; बाबूलाल नागर को वॉर रूम में प्रवेश नहीं मिलने पर भी नाराजगी**

नेतृत्व के साथ चर्चा पूरी की जा रही है। इन सूचियों को अंतिम रूप देने के बाद प्रदेश स्तर पर गठित पीएसी टिकटों की घोषणा करेगी। वहीं जयपुर नगर निकाय चुनाव के टिकटों पर अभी मंथन जारी है। यहां बड़ी संख्या में दावेदारों और राजनीतिक समीकरणों के कारण सूची को अंतिम रूप देने में समय

लग रहा है। कांग्रेस की जयपुर की प्रत्याशी सूची की घोषणा रविवार को होने की संभावना जताई जा रही है। बाबूलाल नागर को वॉर रूम में प्रवेश नहीं मिलने पर नाराजगी: शनिवार दोपहर कांग्रेस वॉर रूम में उस समय एक और असहज स्थिति बन गई, जब पूर्व मंत्री बाबूलाल नागर बैठक में शामिल होने के लिए पहुंचे। बताया जा रहा है कि नागर को वॉर रूम के अंदर प्रवेश नहीं दिया गया। इस पर उन्होंने नाराजगी जताई और कुछ देर बाद वापस लौट गए।निकाय चुनाव में टिकट वितरण के बीच वॉर रूम में हुई इस घटना की कांग्रेस के राजनीतिक गलियारों में चर्चा रही। एक ओर पार्टी प्रत्याशियों के नामों को अंतिम रूप देने में जुटी है, वहीं टिकटों को लेकर स्थानीय नेताओं और दावेदारों के बीच मतभेद भी सतह पर आने लगे

है। उधर भाजपा में भी वाईवार प्रत्याशियों के चयन को लेकर लगातार बैठकों और मंथन का दौर जारी है। सामान्य वाडों में प्रत्याशियों के चयन को लेकर पार्टी स्थानीय समीकरणों, दावेदारों की स्थिति और विरोधी दल की रणनीति पर नजर रखे हुए है जयपुर समेत प्रदेश की अधिकांश निकायों में अब सबकी नजर भाजपा और कांग्रेस की पहली बड़ी प्रत्याशी सुचियों पर टिकी है। दोनों दलों के भीतर यह माना जा रहा है कि एक बार प्रत्याशियों के नाम सामने आने के बाद बागियों, निर्दलीय उम्मीदवारों और चुनावी समीकरणों की वास्तविक तस्वीर साफ हो जाएगी। ऐसे में टिकट घोषणा से पहले दोनों दलों में सियासी हलचल तेज बनी हुई है।

पुलिस ने 68 ठिकानों पर दबिश मारी

जयपुर(निसं)। नगर निकाय एवं पंचायती राज चुनाव-2०26 के महेनजर जयपुर पश्चिम कमिश्नरेट पुलिस ने चौम वृत्त में एक दिवसीय ‘एरिया डोमिनेशन’ अभियान चलाकर 68 स्थानों पर दबिश दी। अभियान में 15 स्थाई एवं गिरफ्तारी वारंटियों को गिरफ्तार किया गया। डीसीपी पश्चिम प्रशांत किरण ने बताया कि एक दिवसीय ‘एरिया डोमिनेशन’ अभियान अतिरिक्त डीसीपी राजेश गुप्ता के निर्देशन में सहायक पुलिस आयुक्त चौमूं कृष्ण राज जांगिड़ के नेतृत्व में सभी थाना क्षेत्रों में कार्रवाई की गई। इस दौरान अवैध शराब के दो प्रकरण दर्ज कर दो आरोपियों को गिरफ्तार किया गया, जबकि आरएनसी एक्ट के तहत एक मामला दर्ज किया गया। पुलिस टीम ने 22 हिस्ट्रीशीटरों के ठिकानों पर पहुंचकर उनकी भौतिक जांच की।

वहीं शांति भंग की आशंका सहित अन्य मामलों में 20 लोगों के खिलाफ निरोधात्मक कार्रवाई की गई। पुलिस ने बताया कि चुनावों को शांतिपूर्ण एवं निष्पक्ष कराने के लिए वांछित अपराधियों, अवैध गतिविधियों में लिप्त लोगों और असामाजिक तत्वों के खिलाफ अभियान आगे भी जारी रहेगा।

जिला निर्वाचन अधिकारी ने बस्सी,चाकसू व कानोता मतदान क्षेत्रों का दौरा किया

जयपुर,(निसं)। जिला निर्वाचन अधिकारी एवं जिला कलक्टर संदेश नायक ने शनिवार को जयपुर के बस्सी, चाकसू व कानोता में नगरपालिका चुनाव की तैयारियों, नामांकन प्रक्रिया, मतदान केंद्रों की स्वच्छता, साफ-सफाई, विद्युत, पेयजल व सुरक्षा के पुख्ता इंतजाम, मतदान स्थल, परिवहन, मतदान

■ **स्वतंत्र,निष्पक्ष एवं भयमुक्त चुनाव सम्पन्न कराने को लेकर आवश्यक तैयारियों का व्यापक जायजा लिया साथ ही आवश्यक सुधार हेतु निर्देश दिए**

सामग्री का रख रखाव, विशेष योग्यजन हेतु सुविधायुक्त मतदान, स्ट्रीगरूम तथा मतगणना कक्ष आदि सहित अन्य व्यवस्थाओं का व्यापक निरीक्षण कर आवश्यक दिशा-निर्देश प्रदान किए।

मौसम साफ होते ही पारा गिरा

जयपुर(निसं)। मानसून के कमजोर पड़ने के बाद प्रदेश के अधिकांश हिस्सों में मौसम साफ रहा। इससे प्रदेश के शहरों के तापमान में गिरावट दर्ज की गई ,लेकिन उमस और गर्मी ने आमजन की परेशान किया। श्रौंगानगर सबसे गर्म रहा। यहां का अधिकतम तापमान 40 डिग्री के पार पहुंच गया। जयपुर के तापमान में भी मामूली गिरावट दर्ज की गई। लेकिन धूप खिलने से आमजन उमस से परेशान नजर आया। मौसम विज्ञान केंद्र जयपुर के निदेशक राधेश्याम शर्मा ने बताया कि आगामी एक सप्ताह बीकानेर, जोधपुर, अजमेर, उदयपुर, जयपुर, भरतपुर व कोटा संभाग के अधिकांश भागों में कमजोर मानसून परिस्थितियां दर्ज होने तथा मौसम मुख्यतः शुष्क रहने की संभावना है। पूर्वी राजस्थान में केवल छुटपुट स्थानों पर हल्की बारिश की संभावना। 3-4 सितंबर से पूर्वी व उत्तरी राजस्थान के कुछ भागों में पुनः बारिश की गतिविधियां में बढ़ोतरी होने की संभावना है।



जिला निर्वाचन अधिकारी एवं जिला कलक्टर संदेश नायक ने जयपुर के बस्सी, चाकसू व कानोता क्षेत्रों में व्यवस्थाओं का व्यापक निरीक्षण कर आवश्यक दिशा-निर्देश प्रदान किए।

जिला निर्वाचन अधिकारी ने शनिवार को फील्ड विजिट कर नगरीय निकाय आम-चुनाव, 2०26को मध्यनजर रखते हुए स्वतंत्र, निष्पक्ष एवं भयमुक्त चुनाव सम्पन्न कराने को लेकर आवश्यक तैयारियों का व्यापक जायजा लिया और उपस्थित अधिकारीगण व कार्मिकों को सुस्तीदी से कार्य करने के साथ ही आवश्यक सुधार हेतु निर्देश दिए हैं।

उन्होंने बस्सी के डेयरी एंड फूड टेक्नोलॉजी कॉलेज एवं महात्मा गांधी राजकीय उच्च माध्यमिक कॉलेज, कानोता में स्थापित स्ट्रीगरूम की भी गहन जांच की। निरीक्षण के दौरान एसडीएम दीपक खटना, एसीएम बस्सी, एसएचओ बस्सी, एसएचओ कानोता, उप पंजीयक बस्सी सहित चाकसू के भी संबंधित अधिकारी, कर्मचारी मौजूद रहे।

पुलिस ने बाइक चुराने वाला शातिर को गिरफ्तार किया

जयपुर(निसं)। माणक चौक थाना पुलिस ने धार्मिक और व्यस्त इलाकों से दुपहिया वाहन चोरी करने वाले एक शातिर चोर को गिरफ्तार किया है। पुलिस ने आरोपी की निशानदेही पर चोरी की दो मोटरसाइकिलें बरामद की हैं। पूछताछ में आरोपी ने जयपुर शहर के अलावा रींगस, चौमू, ददू और टोंक में आधा दर्जन से अधिक बाइक चोरी की वारदातें कबूल की हैं। फिलहाल आरोपी से पूछताछ की जा रही है।

पुलिस उपायुक्त जयपुर उत्तर करण शर्मा ने बताया कि माणक चौक थाना पुलिस ने धार्मिक और व्यस्त इलाकों से दुपहिया वाहन चोरी करने वाले एक शातिर चोर वीरेंद्र गुर्जर उर्फ रवि सोलंकी (25) निवासी बसवा जिला दौसा को गिरफ्तार किया है। उसके खिलाफ खाटूश्यामजी थाना, सीकर में चोरी के भी मामला दर्ज है। पुलिस ने घेराबंदी कर आरोपी को पकड़ लिया और उसकी निशानदेही पर दो बाइक

बरामद की। पुलिस पूछताछ में आरोपी ने बताया कि वह बसवा, दौसा का रहने वाला है और रोजगार की तलाश में जयपुर आया था। नशे की लत और आर्थिक तंगी के चलते वह सुनसान स्थानों पर खड़ी बाइक चोरी कर राहगीरों को सस्ते दामों में बेच देता था।आरोपी ने सांगानेरी गेट के बाहर से एक बाइक, सिंधी कैप बस स्टैंड के पास से स्पेंडर प्लस, चौमूं से एक बाइक, ददू से एचएफ डीलक्स, रेलवे स्टेशन रींगस से एचएफ डीलक्स और कोथनू, टोंक से एक बाइक चोरी करना स्वीकार किया है। पुलिस इन वाहनों की बरामदगी के प्रयास कर रही है।

थानाधिकारी राकेश ख्यालिया ने बताया कि पुलिस को मुखबिर से सूचना मिली कि एक युवक चोरी की दो बाइक बेचने की फिराक में घूम रहा है। जिस पर पुलिस टीम ने घेराबंदी करते हुए आरोपित विरेंद्र गुर्जर उर्फ रवि सोलंकी को घर-दबोचा।

भाद्रपद माह शुरू व्रत साधना में जुटे जैन श्रद्धालु

जयपुर(निसं)। भाद्रपद कृष्ण पक्ष एकम शनिवार से भाद्रपद मास प्रारंभ हो गया। इसके साथ ही दिगम्बर जैन मंदिरों में एक माह तक धार्मिक आयोजनों की रौनक रहेगी। जैन धर्मावलंबी पूरे एक माह तक षोडशकारण पर्व मनाएंगे। इस दौरान जैन मंदिरों में विशेष पूजा-अर्चना, व्रत, विधान और धार्मिक अनुष्ठानों का आयोजन होगा। राजस्थान जैन सभा जयपुर के उपाध्यक्ष विनोद जैन कोटखावदा ने बताया कि शनिवार को षोडशकारण व्रत एवं मेघमाला व्रत प्रारंभ होंगे, जो रविवार, 27 सितम्बर तक चलेंगे। इस दौरान श्रद्धालु व्रत-उपवास के साथ धार्मिक आराधना करेंगे तथा जैन मंदिरों में विभिन्न धार्मिक कार्यक्रम आयोजित किए जाएंगे। 15 सितम्बर से दशलक्षण महापर्व प्रारंभ होगा, जो 25 सितम्बर तक चलेगा। इससे पूर्व 2 सितम्बर को चन्दन षष्ठी, 11 सितम्बर से 13 सितम्बर तक लब्धिविधान तेला, 13 सितम्बर को रोट तीज एवं चौबीसी व्रत मनाया जाएगा।

सार-समाचार

पुलिसकर्मियों ने युवा एवं खेल भावना जागरूकता कार्यक्रम में हिस्सा लिया



जयपुर(निसं)। पुलिस लाइन आयुक्तालय जयपुर में शनिवार को 'युवा एवं खेल भावना को बढ़ावा देने के लिए जागरूकता कार्यक्रम' आयोजित किया गया। सहायक पुलिस आयुक्त सरोज धायल ने बताया कि कार्यक्रम में करीब 2०0 पुलिसकर्मियों ने सहभागिता की। कार्यक्रम का उद्देश्य युवाओं को मानसिक और शारीरिक रूप से सशक्त बनाने के साथ उनमें अनुशासन, टीम भावना और नेतृत्व क्षमता का विकास करना रहा। विशेष सर्जों में खेलों के महत्व, शारीरिक फिटनेस, मानसिक स्वास्थ्य और सकारात्मक जीवनशैली को लेकर जागरूक किया गया। इस दौरान पुलिसकर्मियों को खेल एवं रचनात्मक गतिविधियों से जुड़ने के लिए प्रेरित किया गया। वक्ताओं ने कहा कि नियमित खेल गतिविधियां शारीरिक स्वास्थ्य के साथ मानसिक मजबूती, आत्मविश्वास और टीम भावना विकसित करने में भी सहायक है। आयोजन में पुलिसकर्मियों ने उत्साहपूर्वक भाग लिया।

शिक्षा, संगीत और कला के क्षेत्र में डॉ. जिम्मी जे. थॉमस सम्मानित



जयपुर(निसं)। शिक्षा, संगीत और कला के क्षेत्र में उत्कृष्ट योगदान देने वाले डॉ. जिम्मी जे. थॉमस को प्रतिष्ठित‘महर्षि गुरु वशिष्ठ पुरस्कार-2०26’से सम्मानित किया गया है। यह सम्मान जयपुर इजीनियरिंग कॉलेज, कूकस में आयोजित भव्य समारोह में अध्येति फाउंडेशन की ओर से प्रदान किया गया।डॉ. जिम्मी जे. थॉमस को शिक्षा, संगीत और कला के क्षेत्र में उनकी उल्लेखनीय उपलब्धियों के साथ ही पिछले27 वर्षों से युवा प्रतिभाओं को मार्गदर्शन देनेके लिए यह सम्मान दिया गया। उन्होंने अब तक15०0 से अधिक राष्ट्रीय और अंतर्राष्ट्रीय संगीत प्रस्तुतियोंके माध्यम से भारतीय संगीत और संस्कृति को देश-दुनिया में बढ़ावा देने में महत्वपूर्ण योगदान दिया है।समारोह में उनके दीर्घकालिक योगदान की सरहना करते हुए कहा गया कि डॉ. जिम्मी जे. थॉमस ने संगीत के माध्यम से न केवल भारतीय सांस्कृतिक विरासत को समृद्ध किया, बल्कि युवा कलाकारों को मंच और मार्गदर्शन देकर नई प्रतिभाओं को आगे बढ़ाने का भी महत्वपूर्ण कार्य किया है।पुरस्कार प्राप्त करने पर डॉ. जिम्मी जे. थॉमस ने इसे अपने 27 वर्षों के संगीत, शिक्षा और सांस्कृतिक क्षेत्र के सफर की उपलब्धि बताते हुए युवा पीढ़ी के लिए प्रेरणादायक बताया। समारोह में विभिन्न क्षेत्रों से जुड़े गणमान्य लोग और कला-संगीत प्रेमी मौजूद रहे।

सोशल मीडिया से दूरी नहीं, फिर भी योग में पीयूष ने रचा इतिहास

जयपुर(निसं)।गोबर निवासी पीयूष शर्मा ने – जून 2०26 परीक्षा में योग विषय से पहले ही प्रयास में 3०0 में से 270 अंक हासिल कर –1 प्राप्त की है, यह योग विषय में अब तक के सर्वाधिक अंक बताए जा रहे हैं। पीयूष ने तैयारी के दौरान न तो सोशल मीडिया से दूरी बनाई और न ही अपनी दिनचर्या में कोई बड़ा बदलाव किया।

उनका मानना है कि सफलता के लिए सबसे आवश्यक है – निरंतरता पीयूष कहते हैं, सही रणनीति और समय के प्रबंधन के साथ तैयारी की जाए तो की परीक्षा में सफल होना दसवीं कक्षा से भी आसान है। वर्तमान में पीयूष अपनी विशेषज्ञता और परीक्षा संबंधी मार्गदर्शन यूट्यूब चैनल के माध्यम से जरूरतमंद विद्यार्थियों तक नि:शुल्क पहुंचा रहे हैं।

ई-चालान का फर्जी लिंक भेजकर 1.40 लाख रुपये की ठगी

जयपुर(निसं)। राजधानी जयपुर में साइबर अपराधियों ने दैर्घिक पुलिस का फर्जी ई-चालान भेज कर एक व्यक्ति के खाते से 1.4० लाख रुपये उड़ा लिए। ठगों ने पीडित का मोबाइल हैक करके बैंक से जुड़ी गोपनीय जानकारी हासिल की और क्रेडिट कार्ड से पैस निकाल लिया। पीडित की शिकायत पर शोर्टवाड थाना पुलिस ने सूचना प्रौद्योगिकी अधिनियम आईटी एक्ट के तहत मामला दर्ज कर जांच शुरू कर दी है। पुलिस के अनुसार विषय नगर निवासी दीपक कुमार के मोबाइल संदेश पर ई-चालान के भुगतान के लिए एक लिंक आया था। चालान की सत्यता जांचने और भुगतान करने के उद्देश्य से दीपक ने जैसे ही उस लिंक पर क्लिक किया, उनके सामने क्रेडिट कार्ड से भुगतान का विकल्प आया। जानकारी दर्ज करते ही उनका मोबाइल हैक हो गया और कुछ ही क्षणों में उनके खाते से 1.40 लाख रुपये कटने का संदेश प्राप्त हुआ। उल्लेखनीय है कि इससे पूर्व भी शिप्राथथ थाना क्षेत्र में इसी तरह ई-चालान के नाम पर 4.67 लाख रुपये की ठगी हो चुकी है। ठग वाहन मालिकों को वाहन सूचना अद्यतन, लॉबित चालान या पंजीकरण प्रमाण पत्र, चालक लाइसेंस सत्यापन के नाम पर आधिकारिक पोर्टल जैसा दिखने वाला फर्जी लिंक भेजते हैं। फर्जी लिंक पर क्लिक करते ही मोबाइल में हानिकारक फाइल अपने आप डाउनलोड हो जाती है। इसके जरिए ठग कॉल अग्रेशन चालू कर देते हैं और गोपनीय बैंक डेटा या एकमुश्त पासवर्ड चुरा लेते हैं। किसी भी अनजान संदेश या वेब पते पर क्लिक न करें। आधिकारिक ई-चालान लिंक के अंत में केवल ..होता है, जबकि ठगी वाले लिंक में स्पेलिंग में मामूली बदलाव होता है । ई-चालान का भुगतान केवल परिवहन विभाग की आधिकारिक वेबसाइट या वेब एप के माध्यम से ही करें। किसी भी संदेश के जरिए प्राप्त अनुप्रयोग या एपोंके फाइल को अपने उपकरण में इंस्टॉल न करें।

आरजीएचएस में अब पर्ची पर संबंधित चिकित्सक का स्वयं सत्यापन अनिवार्य

जयपुर(निसं)। प्रमुख शासन सचिव चिकित्सा एवं स्वास्थ्य श्रीमती गायत्री राठौड़ ने बताया कि राजस्थान गवर्नमेंट हेल्थ स्कीम (आरजीएचएस) के अंतर्गत जारी होने वाले चिकित्सकीय परामर्श एवं प्रिस्क्रिप्शन की विश्वसनीयता और जवाबदेही सुनिश्चित करने के लिए महत्वपूर्ण निर्देश जारी किए गए हैं। उन्होंने बताया कि जांच के दौरान तथ्य सामने आए हैं कि कुछ मामलों में लाभार्थियों की प्रिस्क्रिप्शन/पर्चियां जूनियर रेजिडेंट अथवा अन्य कार्मिकों द्वारा तैयार एवं हस्ताक्षरित की जा रही हैं तथा संबंधित आरजीएचएस से सबड्ड पंजीकृत चिकित्सक (आरएमपी) द्वारा उनका सत्यापन एवं प्रमाणीकरण नहीं किया जा रहा है। राठौड़ ने बताया कि नए निर्देशों के अनुसार, प्रत्येक आरजीएचएस प्रिस्क्रिप्शन को संबंधित एम्प्लॉइड चिकित्सक द्वारा व्यक्तिगत रूप से जांचना, सत्यापित करना तथा अपने हस्ताक्षर एवं मुहर से प्रमाणित करना अनिवार्य होगा। आरजीएचएस की परियोजना अधिकारी डॉ. निधि पटेल ने बताया कि प्रिस्क्रिप्शन तैयार करने, क्लिनिकल विवरण दर्ज करने अथवा डेटा एंट्री में संस्थापन नियमों के अनुसार सहयोग लिया जा सकता है, लेकिन रोगी के क्लिनिकल निष्कर्ष, निदान, निर्धारित दवाइयों, जांचों तथा उपचार की अंतिम जिम्मेदारी संबंधित एम्प्लॉइड चिकित्सक की ही होगी।